



www.oljan.fo

Jan Müller

15 - 11 - 2011

Dýrt at pensjónera teir elstu oljupallarnar

Teir fyrstu oljupallarnir í Norðsjónum eru bygdir í sjevtiárunum. Tá varð livitíðin mettilt eini 30 ár, men áhaldandi ábøtur hava gjørt, at teir framvegis kunnu brúkast. Men nú fer tíðin at ganga undan, og teir fyrstu skulu skjótt pensjónerast. Teir elstu pallarnir eru úr betong í neðra. Teir eru tí ikki lættir at flyta, og leingi hevur verið tosað um at lata teir standa sum minnisvarðar yvir eina gullöld. Men nú verður aftur arbeitt við øðrum loysnum, skrivar Aftenposten. Sambært blaðnum liggja tvinnar loysnir á borðinum. Onnur er at taka sjálfvan pallin omanav og so mikið av beinunum, at skip kunnu sigla uppi yvir teimum. Hin loysnin er at beina alt burtur, og úr einum umhvørvisligum sjónarhorni verður hetta hildið vera tað besta. Sambært Ospar-semjuni skal allur oljuútbúnaður á sjónum beinast burtur, tá hann ikki verður brúktur longur. Tað ber tó til at fáa frávik, um talan er um pallar úr betong, og tí stendur Frigg TCP2 enn á Ekofisk. Men hvussu við hinum níggju betongpallunum, sum eru í norska partinum av Norðsjónum, og sum skjótt verða pensjóneraðir? Ein teirra er Gullfaks A, sum vigar 1,5 millión tons og er tann tyngsti í heiminum. Ella hvat við Troll A-pallinum, sum er heimsins hægsti við einum betongskafli, sum er meiri enn 300 metrar? Tíggjutals milliardir Tann elsti betongpallurin, sum framvegis er í rakstri, er Statfjord A, men hann verður tikin úr drift í seinasta lagi í 2016. Hann setir serlig krøv, tí hann varð bygður, áðrenn myndugleikarnir komu við kravi um, at betongpallarnir skuldu gerast soleiðis, at tað bar til at flyta teir burtur seinni. Statoil, sum eigur pallin, kannar í løtuni, hvat kann gerast. Thor Viggo Aarestad, sum stendur fyri arbeiddinum, sigur við Aftenposten, at tekniskt er einki, sum forðar fyri, at Statfjord A kann flytast burtur, og nú er eftir at kanna, um tað kann gerast á ein tryggan hátt, og um tað loysir seg fíggjarliga. Tað seinasta vil oljuvinnan ikki siga nakað um alment, men tað sigst, at tað

verður næstan líka dýrt at beina ein av betongpallunum burtur, sum tað í síni tíð kostaði at byggja hann. Sama hvør loysn verður vald fer tað at kosta tíggjutals milliardir krónur, men oljufeløgini kunnu so fegnast um, at skattaeglurnar eru so háttáðar, at staturin rindar tað mesta, tá saman um kemur.